

संस्कृतवार्ता

दिनांक: 03-01-2019

सायं - 06:10

मुख्यवार्ता:

- प्रधानमन्त्री नरेन्द्रमोदी प्रावोचत् यत् कांग्रेसदलेन कृषकाणाम् ऋणमुक्ति-विषयसम्बद्धा प्रतिज्ञा नैव पूरिता।
- प्रधानमन्त्रिणा नरेन्द्रमोदिना अद्य पंजाबस्य जालन्धरे भारतीय-विज्ञानसभायाः षडधिकशततम-संस्करणस्योदघाटनावसरे प्रोक्तं यत् अस्माभिः कृषकाणां सुखमय-जीवनाय प्रयासाः कर्तव्याः।
- लोकसभाध्यक्षया सुमित्रमहाजनवर्यया अद्य टी.डी.पी. दलस्य त्रयोदश सदस्याः ए.आई.ए.डी.एम्.के. दलस्य च सप्त सदस्याः उपवेशनचतुष्टयेभ्यः लोकसभातः निलम्बिताः।
- उत्तरप्रदेशस्य बुलन्दशहर-हिंसघटनायाः मुख्यदोषी आरक्षिभिः निगडितः।
- जम्मूकश्मीरे पुलवामाजनपदस्य त्रालक्षेत्रस्थे गुलशन-पोरायाम् अद्य प्रभाते आतङ्किकत्रयं व्यापादितम्। एको सैन्यभटः वीरतां गतः।

प्रधानमन्त्री-विज्ञानसभा

प्रधानमन्त्रिणा नरेन्द्रमोदिना अद्य पंजाबस्य जालन्धरे भारतीय-विज्ञानसभायाः षडधिकशततमं संस्करणम् उदघाटितम्। अमुनोक्तं यत् कृषकाणां सुखमय-जीवनाय सर्वसम्भवप्रयासाः कर्तव्याः। श्रीमोदिनोक्तं यत् पूर्वप्रधानमन्त्रिणा लाल-बहादुरशास्त्रिणा जय जवान जय किसान इत्युद्घोषितः तदनु पूर्वप्रधानमन्त्रिणा अटलबिहारी वाजपेयिना अस्मिन् उद्घोषे जय विज्ञान इति संयोजितः। सम्प्रति च उद्घोषेऽस्मिन् जय अनुसन्धानमिति संयोजयामि। अनन्तरं प्रधानमन्त्री नरेन्द्रमोदी गुरुदासपुरे जनसभायां विगत-शताब्दस्य सिखसमुदायं विरुध्योपद्रव-प्रकरणे कृषकाणाम् ऋणमुक्ति-विषये च कांग्रेसदलम् आलोचयत्। अमुनोक्तं यत् कांग्रेसदलेन कृषकाणाम् ऋणमुक्ति-विषयसम्बद्धा प्रतिज्ञा नैव पूरिता। कांग्रेस दलेन सिखोपद्रवप्रकरणे सम्मिलितो जनः मुख्यमन्त्रीत्वेन चितः। परं राष्ट्रिय-लोकतांत्रिकसंयुति प्रशासनेन विशेषान्वीक्षणदलद्वारा सिखसमुदायं विरुध्योपद्रवप्रकरणस्य अन्वीक्षणं विहितम्।

लोकसभाध्यक्षा

लोकसभाध्यक्षया सुमित्रमहाजनवर्यया अद्य टी.डी.पी. दलस्य त्रयोदश सदस्याः ए.आई.ए.डी.एम्.के. दलस्य च सप्त सदस्याः उपवेशनचतुष्टयेभ्यः लोकसभातः निलम्बिताः। तयोक्तं यत् एतैः अकारणमेव स्वैरवृत्त्या सदनस्य कार्यजातं प्रबाधितम्।

राज्यसभा

मानवसंसाधन-विकासमन्त्री प्रकाशजावडेकरः राज्यसभायां प्रत्यपादयत् यत् प्रशासनेन नवोदय विद्यालयेषु छात्राणाम् आत्महत्या प्रकरणानि अन्वीक्षितुं समितिरेका सङ्घटिता। असौ शून्य कालावधौ कांग्रेसदलस्य विप्लव कुमारेणोत्थापितप्रश्नम् उत्तरति स्म। अपि च राज्यसभायाः सदस्यैः अद्य चारविभागं सङ्गणकस्य विवरणान्वेषणाय अधिकृतीकर्तुं प्रशासनस्यादेशम् देशे रक्तसङ्ग्रहकेन्द्राणां नैयून्यं च समेत्य नेके विषयाः समुत्थापिताः।

आतङ्किनः निहताः

जम्मूकश्मीरे पुलवामाजनपदस्य ब्रालक्षेत्रस्थे गुलशन-पोरायाम् अद्य प्रभाते आतङ्कित्रयं व्यापादितम्। आतङ्किनां सूचनां प्राप्य सैन्यबलेन अन्वेषणाभियानं प्ररब्धमसीत्। अस्मिन् अभियाने एको सैन्यभटः वीरतां गतः। अन्ये सैन्यकर्मिणः व्रणिताः सूच्यन्ते। व्रणितसैन्यभटाः श्रीनगरस्थे सैन्यचिकित्सालये उपचर्यन्ते।

बुलन्दशहर हिंसा

उत्तरप्रदेशस्य बुलन्दशहर हिंसा प्रकरणस्य मुख्यदोषी योगेशराजः गतरात्रौ आरक्षिभिः निगडितः। अस्याः हिंसघटनायाः इदानीं यावत् त्रयस्त्रिंशत् दोषिणः निगडने समागताः विद्यन्ते। दिसम्बर मासस्य तृतीय दिने संवृत्तायां घटनायां आरक्ष्याधिकारी सुबोध कुमारः पंचतां प्राप्तः।

क्रिकेटस्पर्धा

भारत-ऑस्ट्रेलियादलयोर्मध्ये प्रवर्तमानायाः क्रिकेटनिकषशृङ्खलायाः अन्तिमस्पर्धायाम् अद्य भारतेन प्रथमेऽहनि प्रथमक्रीडयता क्रीडक-चतुष्टयस्य हानौ त्रयोत्तरत्रिशतं धानवनाङ्काः निर्मिताः। ध्यातव्यं यत् शृङ्खलायां भारतीयदलं द्वे एकमिति स्पर्धान्तरालेन अग्रेसरं वर्तते।

॥ इति वार्ताः ॥